
Shivatattvavimarshah

ಶಿವತತ್ವ ವಿಮರ್ಶಃ

Document Information



Text title : Shivatattvavimarshah

File name : shivatattvavimarshaH.itx

Category : shiva, kAshmIrashaivadarshanam

Location : doc_shiva

Author : Pt. Rameshwar Jha

Proofread by : Ruma Dewan

Latest update : August 19, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 19, 2024

sanskritdocuments.org

ಶಿವತತ್ತ್ವವಿಮರ್ಶಃ



.. ನಮಃ ಪರಮಶಿವಾಯ ..

ಮಹಾದೇವಂ ದಿವ್ಯಂ ಸಕಲಭವಸಾರಂ ಶರಣದಂ
ಜನಃ ಕೋ ಜಾನೀತೇ ನಿಜಹೃದಯಗಂ ವಿಶ್ವವಪುಷಂ .
ತತಃ ಶಂಭುಭೂಯಾದ್ಭಜಗಪತಿಹಾರೇಂದುಮುಕುಟ-
ಸ್ತ್ರೀನೇತ್ರೋ ಗೌರೀಶೋ ವಿಮಲಮತಿದೋ ನೇತ್ರಪಥಗಃ ..
ನಾನೀದೃಶಸ್ತ್ವಂ ನ ಚ ತಾದೃಶಸ್ತ್ವಂ
ತ್ವಂ ಕೀದೃಶೋಽಸೀತ್ಯನುಯೋಗಶೂನ್ಯಃ .
ತ್ವಂ ಯಾದೃಶೋಽಸೀತ್ಯಪಿ ನೈವ ವಕ್ತುಂ
ಯೋಗ್ಯೋಸಿ ಶಂಭೋ ! ತ್ವಮಸಿ ತ್ವಮೇವ ..
ಅತ್ರ ತತ್ರ ಚ ಸರ್ವತ್ರ ಸದೇದಾನೀಂ ಯದಾ ತದಾ .
ತ್ವಮೇವೈಕಃ ಸದಾ ಶಂಭೋ ! ವಿಭಾಸಿ ವಿವಿಧಾತ್ಮಕಃ ..
ದಿವ್ಯಾಯ ದೇವಾಯ ದಿಗಂಬರಾಯ ನಿತಾಯ ಶುದ್ಧಾಯ ಮಹೇಶ್ವರಾಯ .
ರಾಮೇಶ್ವರಾಯಾಖಿಲವಿಗ್ರಹಾಯ ಸ್ವಾತ್ಮೈವ ರೋಚೇತ ಶಿವಸ್ವರೂಪಃ ..
.. ಅಥ ಶಿವತತ್ತ್ವವಿಮರ್ಶಃ ..

ಓಂ ಪೂರ್ಣಮದಃ ಪೂರ್ಣಮಿದಂ ಪೂರ್ಣಾತ್ಪೂರ್ಣಮುದಚ್ಯತೇ .
ಪೂರ್ಣಸ್ಯ ಪೂರ್ಣಮಾದಾಯ ಪೂರ್ಣಮೇವಾವಶಿಷ್ಯತೇ ..
ಅಥೇತಿ ಸಂಸ್ಪರ್ಶವಿಹೀನತತ್ತ್ವೇ ತದಾತ್ಮಕೇ ತತ್ಪ್ರತಿಪಾದಿಕೇ ಚ .
ಸದೈಕರೂಪೇಣ ವಿಜೃಂಭಮಾಣೇ ಪ್ರಾರಂಭಪರ್ಯಂತಕಥಾ ಕಥಂ ಸ್ಯಾತ್ .. 1..
ಸ್ವಸ್ಥಾತ್ಸ್ವಯಂ ಸಮುದ್ಭಯ ಸ್ವಮಲಕ್ಷ್ಯಂ ವಿಭಾಸಯನ್ .
ಶಬ್ದಸ್ತಂದಮಯೋ ಧರ್ಮಃ ಶಿವಸ್ಯಾಸ್ತಹಮಾತ್ಮಕಃ .. 2..
ಪರಾವಾಕ ಪ್ರೋಚ್ಯತೇ ಸೈವ ಶಿವಶಕ್ತಿರಿಯಂ ಸ್ಮೃತಾ .
ಯೋಗಿನಾಂ ಸ್ವಾವಮರ್ಶಃ ಸಃ ಕೃತ್ರಿಮಾಸಕೃತ್ರಿಮಾತ್ಮಕಃ .. 3..
ಅಭಿಜ್ಞಾತಃ ಶಿವೋ ಯೇನ ಸ್ವಸ್ವರೂಪತಯಾ ದೃಢಂ .
ತಸ್ಯಾಸಕೃತ್ರಿಮ ಏವಾಸೌ ಭಾತ್ಯನ್ಯಸ್ಯ ತು ಕೃತ್ರಿಮಃ .. 4..
(ಪಾಠಾಂತರ - ಕೃತ್ರಿಮೋ ಮಿತಯೋಗಿನಃ)..
ಇದಾನೀಮಹಮೇವಾಸ್ಮಿ ತದಾನೀಮಹಮೇವ ಚ .

ಅತ್ರ ತತ್ರಾಪ್ಯಹಂ ರಾಜೇ ಮಯಿ ಭೇದೋ ನ ವಿದ್ಯತೇ .. 5..
 ಜನ್ಮಕಾಲೇ ಯಥೈವಾಹಂ ಮೃತ್ಯುಕಾಲೇಽಪ್ಯಹಂ ತಥಾ .
 ಸುಷುಪ್ತಾವಪಿ ಜಾಗರ್ತ್ವಾ ಮೃಯೇ ಜಾಯೇ ಯಥೈವ ಹಿ .. 6..
 ಭದವಾಸನಯಾ ಗ್ರಸ್ತಂ ನ ಭೇದಃ ಕ್ವಾಪಿ ಮುಂಚತಿ .
 ಅಭೇದಂ ಪಶ್ಯತೋ ಭೇದಃ ಸ್ವಸ್ಫುಲಿಂಗ ಇವ ಸ್ಥಿತಃ .. 7..
 ಮಮತ್ಯೇಕಾ ಮಹಾಶತ್ರುಃ ಪುತ್ರದಾರಗೃಹಾದಿಷು .
 ಬೀಜಂ ತಸ್ಯಾಃ ಶರೀರೇ ಯಾ ಖಪ್ರಾಣಬುದ್ಧಿಗಾ ಪುರಾ .. 8..
 ಯೋ ಮೂಢಃ ಸ್ಥೂಲಭೂತಾಂ ತಾಂ ತ್ಯಕ್ತುಂ ನಾರ್ಹತಿ ಭಿನ್ನಗಾಂ .
 ಸ ಕಥಂ ಸೂಕ್ಷ್ಮಭೂತಾಂ ತಾಂ ಶೂನ್ಯದೇಹಾದಿಗಾಂ ತ್ಯಜೇತ್ .. 9..
 ಶೂನ್ಯಪ್ರಮಾತೃತಾಪನ್ನಃ ಕ್ರಮಾದ್ಧೇಹಪ್ರಮಾತೃತಾಂ .
 ಪ್ರಾಪ್ಯಾಪ್ನೋತಿ ಚ ಮೂಢತ್ವಂ ಪಶುತ್ವಂ ಜನ್ಮಮೃತ್ಯುದಂ .. 10..
 ಯೋ ಧೀರೋ ಗುರುತೋ ಜ್ಞಾತ್ವಾ ಸ್ವಾತ್ಮಾನಂ ಶಿವಮದ್ವಯಂ .
 ಮಿತಪ್ರಮಾತೃತಾಂ ಹಿತ್ವಾ ಸ್ವಂ ರೂಪಮಧಿತಿಷ್ಠತಿ .. 11..
 ಸ ಶಿವೋಽಸ್ಯ ತ್ರ ಭೂಲೋಕೇ ಪಂಚಕೃತ್ಯಪರಾಯಣಃ .
 ಸರ್ವಾತ್ಮಾ ಸರ್ವಕೃಚ್ಛಾಪಿ ಸ್ಪೃಹಾವಾನಪಿ ನಿಃಸ್ಪೃಹಃ .. 12..
 ಪಂಚಕೃತ್ಯರತಶ್ಚಾಪಿ ನಿತ್ಯಾನುಗ್ರಹರೂಪವಾನ್ .
 ನರಾತ್ಮಾದೃಶ್ಯಮಾನೋಽಪಿ ಚಿದಾನಂದಸ್ವರೂಪವಾನ್ .. 13..
 ಸ್ವರೂಪಂ ಶಿವರೂಪಂ ಹಿ ಸ್ವಪ್ರಕಾಶಮಯಂ ಸ್ವಯಂ .
 ಅಸ್ತಿ ಸಿದ್ಧಂ ಪುನಸ್ತಸ್ಯಾಪೇಕ್ಷತೇ ಮಾನಮೇವ ಯತ್ .. 14..
 ಅಸ್ತಿ ತದ್ಧೇಹತಾದಾತ್ಮ್ಯವಾಸನಾಶೇಷ ಏವ ಹಿ .
 ದೇಹೋಽಪಿ ಮಾಯಯಾಽನಿತ್ಯಃ ಶಂಕರಸ್ಯೈವ ವಿದ್ಯತೇ .. 15..
 ಸ್ವಾತ್ಮಸಿದ್ಧಃ ಸ್ವಯಂ ಪೂರ್ಣೋಽದ್ವಿತೀಯೋಽಸ್ತಿ ಶಿವಃ ಸ್ವರಾಟ್ .
 ಅನಂತಶಕ್ತಿನಂಪನ್ನಃ ಶಾಂತೋಽಶಾಂತ ಇವ ಸ್ಥಿತಃ .. 16..
 ಇತ್ಯೇವ ನಿಶ್ಚಯಃ ಕಾರ್ಯಃ ಪೌನಃಪುನ್ಯೇನ ಧೀಮತಾ .
 ನಾನೋ ಯತ್ನೋ ಗೃಹೀತವ್ಯಃ ಸಿದ್ಧಸ್ವಾತ್ಮೋಪಲಬ್ಧಯೇ .. 17..
 ಜ್ಞಾತುಂ ದ್ರಷ್ಟುಂಚ ಭವಿತುಂ ಯತಂತೇ ಯೇ ತ್ವಹರ್ನಿಶಂ .
 ಭ್ರಾಮ್ಯಂತಸ್ತೇ ಸ್ವಯಂ ಚಾನ್ಯಾನ್ ಭ್ರಾಮಯಂತಿ ಭವೇಽಬುಧಾಃ .. 18..
 ಅಶಾಂತೋಽವಿದ್ಯಯಾ ಭಾತಿ ಶಾಂತೋ ವಿದ್ಯಾತ್ಮನಾ ಸ್ಥಿತಃ .
 ವಿದ್ಯಾವಿದ್ಯಾವಿಭಾಗೋಽಪಿ ಪ್ರಖ್ಯೋಪಾಖ್ಯಾರ್ಥಮೇವ ಹಿ .. 19..
 ವಿಕಲ್ಪಾತೀತತತ್ತ್ವಂ ತು ಬ್ರಹ್ಮ ಸ್ವಾತ್ಮಾಖ್ಯಮದ್ವಯಂ .
 ವಕ್ತುಂ ನ ಶಕ್ಯತೇ ಭೇದಮಂತರಾ ತು ಯತಸ್ತತಃ .. 20..

ಭೇದಃ ಪ್ರಕಲ್ಪಿಸ್ತತ್ರ ಸ್ವಸ್ವಬುದ್ಧ್ಯನುಸಾರತಃ .

ಋಷಿಭಿಸ್ತತ್ರ ಭೇದೇಽಪಿ ವೈಚಿತ್ರ್ಯಂ ಬಹುಧಾ ಸ್ಥಿತಂ .. 21..

ಯಸ್ಮಾದಲಕ್ಷ್ಯರೂಪಾದ್ಧಿ ಸ್ವಂದೋ ನಿತ್ಯೋಽಹಮಾತ್ಮಕಃ .

ನಿತ್ಯಂ ಪ್ರಚಲತೀವಾಸ್ತಿ ಸೋಽಹಮಸ್ಮಿ ಸನಾತನಃ .. 22..

ನಾಹಂ ದೇಹೋಽಸ್ಮಿ ದೇಹೋಽಯಂ ಮಮ ಭಾತಿ ಪೃಥಗ್ನಿ ತಃ .

ದೇಹೋಽಹಮಿತಿ ಬುದ್ಧಿಯಾ ಸಾಽವಿದ್ಯಾಽಜ್ಞಾನಮೇವ ತತ್ .. 23..

ಸದಾ ವಿಕಾಸಮಾಪನ್ನಃ ಪೂರ್ಣ ಏವಾಸ್ಮಿ ಸರ್ವದಾ .

ಸಂಕೋಚಂ ನೈವ ಗೃಹ್ಣಾಮಿ ತತೋ ನಾಪೂರ್ಣತಾ ಮಯಿ .. 24..

ಅಲಕ್ಷ್ಯೋಽಪೀಚ್ಛಯೈವಾಹಂ ವಿಶ್ವಂ ಸ್ವಸ್ಮಿನ್ ವಿಭಾವಯನ್ .

ಭುವನಾನ್ಯಪ್ಯನಂತಾನಿ ಸ್ಥಿತೋಽಸ್ಮ್ಯದ್ಭುತಶಕ್ತಿಮಾನ್ .. 25..

ಪಶ್ಯಶ್ಚ ಸ್ವಾತ್ಮಾನಮಗಭ್ಯಮನ್ಯೈಸ್ತಪ್ತಿಂ ಪರಾಮಾಪ್ಯ ಪುನರ್ಮಿತೇಽಸ್ಮಿನ್ .

ದೇಹೇ ವಸನ್ತೈವ ಭಜಾಮಿ ಸರ್ವಮದ್ವೈತ ಏವಾಸ್ಮಿ ಯತಃ ಸದಾಽಹಂ .. 26..

ಆತ್ಮಾನಮದ್ವೈತಮವೃತಿ ಕಶ್ಚಿದ್ಧೇಹೇ ವಸನ್ತೈವ ಸುಧೀಃ ಸ ಧನ್ಯಃ .

ಉಗ್ರಸ್ತಪೋಭಿಃ ಪರಿಶುದ್ಧಚೇತಾಃ ಸಂವಿತ್ತಿದೇವೈವ ಹಿ ದೀಕ್ಷಿತೋ ಯಃ .. 27..

ಸ್ವಾತ್ಮಸ್ವರೂಪಂ ನಿಯತಂ ನ ಕಿಂಚಿತ್ತದಿಚ್ಛಾ ಭಾತಿ ಯಥೇಪ್ಸಿತಂ ತತ್ .

ಶುದ್ಧಸ್ವರೂಪಂ ಸ್ವಯಮೇವ ಭಾತಿ ಅಲಕ್ಷ್ಯಮೇವಾಹಮಿತಿ ಪ್ರತೀತಂ .. 28..

ಅವಿಕಲ್ಪೇ ಸ್ಥಿತೋ ನಿತ್ಯೇ ವ್ಯಾಪಕೇ ಸ್ವಾತ್ಮನಿ ಪ್ರಭೌ .

ಪಶ್ಚಾತ್ತಪ್ಯತಿ ದೇಹಾಶ್ಚ ಬಹವಃ ಸಂತಿ ಮೇ ಸ್ಥಿತಾಃ .. 29..

ಅತ್ರ ದೇಹೇ ಯಥೈವಾಸ್ಮಿ ಪರಿಚ್ಛಿನ್ನೇ ಮಿತಾತ್ಮನಿ .

ಅಹಂ ಪ್ರಜ್ಞಃ ಪ್ರಭುತ್ವಾತೋಽನ್ಯತ್ರಾಪ್ಯಸ್ಮಿ ತಥೈವ ಹಿ .. 30..

ದೃಢನಿಶ್ಚಯವಾನಿತ್ಯಂ ಪಶ್ಯಶ್ಚಾಪಿ ತಥೈವ ತು .

ನ ಬಿಭೇತಿ ನ ಜಾನಾತಿ ಜನ್ಮಮೃತ್ಯು ಭಯಂಕರೌ .. 31..

ಅಪಿ ದೇಹ ಇವಾನ್ಯತ್ರ ದೇಹಸ್ಥೋಽಪಿ ಭವತ್ಯಯಂ .

ನಿಜದೇಹ ಇವಾನ್ಯಸ್ಮಿನ್ ದೇಹೇ ಕರ್ತಾ ಭವತ್ಯಸೌ .. 32..

ನಾಽಭ್ಯಂತರಂ ಯತ್ರ ನ ಯತ್ರ ಬಾಹ್ಯಂ ನೋರ್ಧ್ವಂ ನ ಚಾಧೋ ನ ಚ ದೇಶಕಾಲೌ

ಉಚ್ಚಾವಚಂ ಭಾತಿ ನಿರಂಜನೋ ಯೋಽಹಂ ಸೋ ಹ್ಯಲಕ್ಷ್ಯೋಽಪಿ ಸದೈವ ಲಕ್ಷ್ಯಃ

.. 33..

ಅಸ್ಮಿನ್ನೇವ ವಸಂದೇಹೇ ಸ್ಮರನ್ನಾತ್ಮತಂತ್ರಮಾತ್ಮನಃ .

ದೇಹಭಾಸಪರಿಚ್ಛೇದಂ ಹಿತ್ವಾಪ್ನೋತ್ಯೇವ ಪೂರ್ಣತಾಂ .. 34..

ಪೂರ್ಣಭಾವಮುಪಾಶ್ರಿತ್ಯ ಯಸ್ತಿಷ್ಠೇತ್ಸರ್ವದಾ ಪುಮಾನ್ .

ಸ ಸಾಕ್ಷಾಚ್ಛಿವ ಏವಾಸ್ತಿ ದೃಶ್ಯಮಾನಃ ಪುಮಾನಪಿ .. 35..
 ಸರ್ವತ್ರ ಸರ್ವತಃ ಪೂರ್ವಂ ಸರ್ವೇಚ್ಛಾಜ್ಞಾನತಃ ಪುರಾ .
 ತ್ವಮಸಿ ವ್ಯಾಪಕೋ ನಿತ್ಯಸ್ತಿಷ್ಠಾಹಂಭಾನನಿರ್ಭರಃ .. 36..
 ತಿಷ್ಠೇದಂಭಾನನಿತರ್ಲಿಪ್ತಸ್ತಿಷ್ಠೇದಂಭಾನನಿರ್ಗತಃ .
 ಇದಂಭಾನಮನಾ ನಾಪುಂ ಶಕ್ಷುಯಾದಾತ್ಮವೈಭವಂ .. 37..
 (ಅಹಂಭಾನರತೋ ಯೋಗೀ ತನ್ನಾಸ್ತಿ ಯದ್ವಿನಾಪ್ನುಯಾತ್)..
 ವಿಕಲ್ಪನಿರ್ಹಾಸತಯಾ ವಿಭಾಮಿ ಭಾಮಾತ್ರರೂಪೋಹಮಿದಂವಿಹೀನಃ .
 ಸತ್ಯೇವ ತಸ್ಮಿನ್ನಹಮೇವ ಸರ್ವಮಿತ್ಥಂ ವಿಜಾನಶ್ಚ ಮಹೇಶ್ವರೋಽಸ್ಮಿ .. 38..
 ನ ಯತೇ ಭವಿತುಂ ಕಶ್ಚಿನ್ನಿತ್ಯಂ ಸ್ವಾತ್ಮನ್ಯವಸ್ಥಿತಃ .
 ಯತಮಾನೋಽನಭಿಜ್ಞೋಽಸ್ತಿ ಪ್ರಾಪ್ತೀಚ್ಛಾದೈನ್ಯದುಃಖಿತಃ .. 39..
 ಅಭಿಜ್ಞಾತಸ್ವರೂಪಸ್ಯ ಸ್ವೇಚ್ಛಯೈವಾತ್ಮನಾತ್ಮನಿ .
 ದೇಹಾತ್ಮನಾ ಸ್ಥಿತಸ್ಯಾಪಿ ಸ್ಥಿತಃ ಸದ್ಯಃ ಪ್ರಜಾಯತೇ .. 40..
 ನಾಪೇಕ್ಷತೇ ಕ್ರಿಯಾಜ್ಞಾನಂ ಸ್ವಪ್ರಕಾಶಾತ್ಮನಿ ಸ್ಥಿತೌ .
 ಇಚ್ಛಾಮಾತ್ರೇಣ ತತ್ಸಂಧೋ ಭವನ್ನಿವ ಭವತ್ಯಪಿ .. 41..
 ಸ್ವಸ್ಮಿನ್ನೇವ ಸದಾ ಕಾರ್ಯಾ ಶ್ರದ್ಧಾಭಕ್ತಿ ರತಿಃ ಸ್ವಹಾ .
 ಏಷ ಮೃತ್ಯುಜಯೋಪಾಯೋ ಭೋಗಮೋಕ್ಷೋಭಯಪ್ರದಃ .. 42..
 ಶಿವಾಭಿನ್ನಃ ಸ್ವಾತ್ಮಾ ಸತತಮಿಹ ದೇಹೇಽಪ್ಯಹಮಿತಿ
 ಸ್ವಶಕ್ತ್ಯಾ ವ್ಯಾಪಿನ್ಯಾ ಪ್ರಕಟಿತಶಿವೈಶ್ವರ್ಯಮಹಿಮಾ .
 ನಿರಾತಂಕೋ ನಿತ್ಯೋ ಜನಿಮೃತಿವಿಕಲ್ಪೇನ ರಹಿತೋ
 ನಿರಾಕಾಂಕ್ಷೋ ಲೋಕೇ ವಿಹರತಿ ಚ ಲೋಕಾಂಭಿವಯಿತುಂ .. 43..
 ದೇಹಾತ್ಮಾಪ್ಯಸ್ಮ್ಯದೇಹಾತ್ಮಾ ಮಿತೋಽಪ್ಯಮಿತ ಏವ ತು .
 ಅಮಿತೋಽಪಿ ಮಿತೋ ಭಾಮಿ ಮಿತೋಽಪ್ಯಮಿತ ಏವ ಹಿ .. 44..
 ಅವಿಚ್ಛಿನ್ನೋಽಪಿ ವಿಚ್ಛಿನ್ನೋ ವಿಚ್ಛಿನ್ನೋಽಪ್ಯಸ್ಮ್ಯವಿಚ್ಛಿದಃ .
 ಪೂರ್ಣೋಽಪ್ಯಪೂರ್ಣವದ್ಭಾಮಿ ಭಾಮ್ಯಪೂರ್ಣೋಽಪಿ ವಿಶ್ವಭೂಃ .. 45..
 ಶ್ರುತ್ವೇತ್ಥಂ ಗುರುತೋ ಯಸ್ತು ಸದ್ಯೋಽವಾಪ್ನೋತಿ ಪೂರ್ಣತಾಂ .
 ಪಶ್ಯತ್ಯಾತ್ಮಾನಮೇವಂ ಚ ಸನೈವಾಪ್ನೋತ್ಯಪೂರ್ಣತಾಂ .. 46..
 ಜನ್ಮಮೃತ್ಯುಜರಾವ್ಯಾಧಿರೋಗಶೋಕಸಮನ್ವಿತಃ .
 ದೇಹೋಽಸ್ಮಿ ದೇಹವಾಶ್ಚಾಪಿ ಶಿವಃ ಪೂರ್ಣೋಽವಿಕಲ್ಪಿತಃ .. 47..
 ಪಂಚಕೃತ್ಯ ಸ್ವಭಾವತ್ವಾತ್ಸರ್ವಂ ಭಾತಿ ಮಯಿ ಸ್ಥಿತಂ .
 ನಿತ್ಯೋಽನುಗ್ರಹರೂಪೋಽಸ್ಮಿ ಸರ್ವಭಾವಪ್ರಕಾಶದಃ .. 48..
 ಸರ್ವತಃ ಪ್ರಥಮಂ ಸಿದ್ಧೋ ಭಾವಾಭಾವಪದಚ್ಯುತಃ .

ಅಸ್ಮ್ಯಹಂ ಸರ್ವಕೃತ್ಸರ್ವಭಾನರೂಪೋ ಜಗನ್ಮಯಃ .. 49..
 ಸ್ವತಃ ಸಿದ್ಧೋಽಸ್ಮ್ಯಹಂ ನಿತ್ಯೋಽಹಂ ವಿಮರ್ಶಪ್ರಕಾಶಿತಃ .
 ಹೃದಿಸ್ಥೋ ವ್ಯಾಪಕಃ ಸ್ವಚ್ಛಃ ಕ್ರಿಯಾಕಾಲಾನಪೇಕ್ಷಕಃ .. 50..
 ದೇಹೋದ್ಭೂತಾಂ ಕ್ರಿಯಾಂ ಚಾಹಂ ನ ಪಶ್ಯಾಮಿ ಕದಾಚನ .
 ಅಹಂವಿಮರ್ಶಮೇವೈಕಂ ಮಂತ್ರಂ ನಿತ್ಯಂ ಜಪಾಮ್ಯಹಂ .. 51..
 ಪ್ರಕಾಶಮಾನತಾಮಾತ್ರಂ ರೂಪಂ ಸ್ವೀಯಂ ಶಿವಸ್ಯ ಮೇ .
 ಅಹಂವಿಮರ್ಶತೋ ಭಾನಮಂತರ್ಮುಖತಯಾ ಸ್ಥಿತಂ .. 52..
 ಮಾಯಾಶಕ್ತ್ಯಾ ಸದಾ ಭಾತೀದಂತೋಲ್ಲೇಖತಯಾ ಜಗತ್ .
 ಪ್ರಕಾಮಾನಂ ಮತಸ್ತದ್ ಮದ್ಭಿನ್ನಂ ನ ಹಿ ಭಾಸತೇ .. 53..
 ಯತ್ಕಿಂಚಿದ್ಭಾತಿ ತತ್ಪೂರ್ವಂ ಪಶ್ಚಾದಪ್ಯಸ್ಮ್ಯಹಂ ಸ್ಥಿತಃ .
 ತತ್ಕಾಲೇಽಪ್ಯಸ್ಮಿ ತದ್ವೃಷ್ಟಾ ತ್ರಿಕಾಲಾಬಾಧಿತೋಽಸ್ಮ್ಯತಃ .. 54..
 ವರ್ತಮಾನೇ ವರ್ತಮಾನಃ ಕೋ ನ ಸ್ಯಾತ್ ಸರ್ವಶಕ್ತಿಭಾಕ್ .
 ಭವಿಷ್ಯದ್ಭುತಚಿಂತಾಪೂರೇ ವಿಸ್ಮೃತಾತ್ಮಾ ನ ಕೋ ಭವೇತ್ .. 55..
 ದೇಹಸ್ಯ ಏವಾಸ್ಮಿ ಶಿವೋಽದ್ವಿತೀಯಃ
 ಸ್ವಚ್ಛಃ ಸ್ವತಂತ್ರೋಽವಿಕೃತಸ್ವಭಾವಃ .
 ಸ್ವಾತಂತ್ರ್ಯಶಕ್ತಿರ್ನಹಿ ದೇಹನಿಷ್ಠಾ
 ಸ್ವಂದಾತ್ಮಿಕಾ ಸಾ ಮಯಿ ಪೂರ್ಣಶಕ್ತಿಃ .. 56..
 ಯತ್ ಕರ್ತುಮಿಚ್ಛಾಮಿ ತಥೈವ ಸದ್ಯಃ
 ಸಂಪಾದಯನ್ನಸ್ಮ್ಯಹಮೀಶಕಲ್ಪಃ .
 ಸ್ವಾಭಿಜ್ಞಯೈವಾಸ್ಮ್ಯಹಮೀಶಧರ್ಮಾ
 ಸಂವಿತ್ತಿದೇವ್ಯಾಸ್ಮಿ ಕೃತಾಭಿಷೇಕಃ .. 57..
 ಪೂರ್ಣಃ ಸದೈವಾಸ್ಮ್ಯಭಿಲಾಷಶೂನ್ಯೋ
 ದೇಹಾದ್ಯಹಂತಾರಹಿತೋಽಸ್ಮಿ ನಿತ್ಯಃ .
 ಕೃತ್ಯೇಷು ಪಂಚಸ್ತಭಿಮಾನಹೀನೋ
 ಬ್ರಹ್ಮಾತ್ಮಜೀವಾತ್ಮಶಿವೋಽದ್ವಿತೀಯಃ .. 58..
 ಪರಿಜ್ಞಾತಸ್ತ್ವಾತ್ಮಾ ವಿಮಲತಮ ಏಕೋಽಪರಿಮಿತಃ
 ಸದಾ ಲಕ್ಷ್ಮೋ ನಿತ್ಯೋ ವಶತಿ ಹೃದಯೇ ವಿಷ್ಣಿತ ಇವ .
 ವಿಕಲ್ಪಸ್ತಸ್ಯೇದಂ ನಿಖಿಲಜಗದಸ್ತೀತಿ ವಿಮೃಶನ್
 ಕಥಂ ಕಶ್ಚಿದ್ಧೀರೋ ಭವತಿ ಚ ಭವೇ ದುಃಖಭರಿತಃ .. 59..
 ಸ್ವಸ್ಥಸ್ಯ ಸರ್ವದಾ ಸ್ವಾಸ್ಥ್ಯಂ ನಿತ್ಯಂ ದೇಹೇಽಪಿ ತಿಷ್ಠತಿ .
 ಅಸ್ವಸ್ಥಸ್ಯ ತು ಯತ್ ಸ್ವಾಸ್ಥ್ಯಂ ತದನಿತ್ಯಂ ಭಯಂಕರಂ .. 60..

ಜಾತೋಽಸ್ಮ್ಯಹಂ ಮರಿಷ್ಯೇಽಪೀತ್ಯೇವಂ ತೇ ಯಾ ದೃಢಾ ಮತಿಃ .
 ದೇಹಾತ್ಮತಾ ದೃಢಾ ಸಾಸ್ತಿ ಯಥಾ ಸತ್ಯಾ ತಥೈವ ತು .. 61..
 (ಸ್ವಾತ್ಮನ್ಯಪಿ ದೃಢಾ ಪ್ರಜ್ಞಾ ಕಾರ್ಯಾ ನಿತ್ಯೇ ತ್ವಯಾ ಸದಾ)..
 ಜಾಯತೇ ಮ್ರಿಯತೇ ದೇಹೋ ನಾಹಂ ಜಾಯೇ ಮ್ರಿಯೇಽಪಿ ನ .
 ಪರಿಣಾಮೀ ಸದಾ ದೇಹೋಽಪರಿಣಾಮೀ ತ್ವಹಂ ಸದಾ .. 62..
 ಉದ್ಭೂಯೋದ್ಭೂಯ ಲೀಯಂತೇ ಶಕ್ತಯೋ ವಿವಿಧಾ ಮಮ .
 ತಾಭಿಃ ಕಿಂ ವಿಕ್ರಿಯಾಮೇಮಿ ಸ್ವೋರ್ಮಿಭಿಶ್ಚ ಸುಧಾಂಬುಧಿಃ .. 63..
 ಅಲಕ್ಷ್ಯಂ ಲಕ್ಷಿತುಂ ನೇಚ್ಛಾ ಸಿದ್ಧಂ ಸಾಧಯಿತುಂ ನ ಹಿ .
 ನಿತ್ಯಂ ನಿತ್ಯತಯಾ ಪಶ್ಯನ್ ಹೃಷ್ಯನ್ನಸ್ಮಿ ಮಹುರ್ಮುಹುಃ .. 64..
 ಸ್ಥಿತ ಏವ ಸ್ಥಿತಿಂ ಕಾಂಚಿತ್ ವಾಂಛನ್ ಸ್ವೀಯಾಂ ಸ್ಥಿತಿಂ ತ್ಯಜನ್ .
 ಕ್ಲಿಶ್ನಾಸಿ ಸತತಂ ವ್ಯರ್ಥಂ ತಿಷ್ಠ ಸ್ವಸ್ಮಿನ್ ಸದಾ ಸುಖೀ .. 65..
 ಸ್ಥಿತ ಏವ ಸ್ವರೂಪೇ ಸ್ವೇ ವಾಂಛನ್ ಕಾಂಚಿತ್ ಸ್ಥಿತಿಂ ಪುನಃ .
 ತ್ಯಜನ್ ಸಿದ್ಧಾಂ ಸ್ಥಿತಿಂ ಸ್ವೀಯಾಂ ಕಿಂ ಕ್ಲಿಶ್ನಾಸಿ ಮುಹುರ್ಮುಹುಃ .. 66..
 ಅನೀದೃಶೇ ಸ್ವರೂಪೇ ಸ್ವೇ ನಿತ್ಯಸಿದ್ಧೇಽನಪೇಕ್ಷಿತೇ .
 ಅಹಮಸ್ಮೀತಿ ವಿಜ್ಞಾತೇ ತಿಷ್ಠಹ್ಲಾದಸುನಿರ್ಭರಃ .. 67..
 ಈಶಂ ಚಿದಾನಂದಘನಂ ಸ್ಮರಾಮಿ
 ಸ್ವಾತ್ಮಸ್ವರೂಪಂ ಜಗದೇಕಬೀಜಂ .
 ನಾಹಂ ಶ್ರಯೇ ವಿಶ್ವಮಿದಂ ನಿರೃಷ್ಟಂ
 ಘೃಣಾಸ್ಪದಂ ಲೀನಮನಾಃ ಸ್ವರೂಪೇ .. 68..
 ಚಿದಾನಂದಘನಃ ಶೋಭೇ ವಿಶ್ವಾತೀತಪದೇ ಸ್ಥಿತಃ .
 ವಿಶ್ವಂ ದೇಹಾತ್ಮಕಂ ನಾಹಂ ಪಶ್ಯನ್ನಪಿ ವಿಭಾವಯೇ .. 69..
 ಅವಗಚ್ಛಾಮಿ ಯದ್ಯತ್ ತತದಸ್ತಿ ನ ಕಿಂಚನ .
 ಭಾತಿ ಭೂತ್ವಾ ಕ್ಷಣಂ ಸ್ಥಿತ್ವಾ ಗಚ್ಛತ್ಯೇವ ನ ತಿಷ್ಠತಿ .. 70..
 ವ್ಯಾಪಕತ್ವಾದಯೋ ಧರ್ಮಾಃ ಸಂತಿ ಯಾವಂತ ಈಶ್ವರೇ .
 ತಾವಂತಸ್ತತ್ತ್ವದೇಶೈಽಪಿ ಕಲ್ಪಿತೇ ದೇಹತೋ ಮಯಿ .. 71..
 ಯಥಾಕಾಶಸ್ಯ ಯೇ ಧರ್ಮಾಃ ಘಟಾಕಾಶೈಽಪಿ ಸಂತಿ ತೇ .
 ತಥಾ ಶಿವಸ್ಯ ಯೇ ಧರ್ಮಾಃ ಸಂತಿ ತೇ ಮಯಿ ಸಂಸ್ಥಿತಾಃ .. 72..
 ಗಮನಾಗಮನೇ ಕ್ವಾಪಿ ಸ್ವೃಹಾ ಮೇ ನೈವ ವಿದ್ಯತೇ .
 ನಿಶ್ಚಿತ್ತ ಇವ ನಿಶ್ಚಿಂತಃ ತಿಷ್ಠನ್ ದೇಹೇಽಸ್ಮಿ ಜೀವಿತಃ .. 73..
 ಕಿಂ ನಾಸ್ಮಿ ಚಾಹಂ ಕಿಲ ಕೋಽಸ್ಮ್ಯಹಂ ನ
 ಕೋಽಹಂ ನ ವಾಹಂ ನ ಮಮ ಕ್ರಿಯಾ ಕಾ .
 ಭುಂಜೇ ನ ಕಿಂ ವಾ ನ ವಿಕಲ್ಪಯಾಮಿ

ನಾಧಾರಭೂತೋಽಸ್ಮಿ ಚ ಕಸ್ಯ ಕಸ್ಯ .. 74..
 ಆತ್ಮಾನಾತ್ಮಸ್ವರೂಪೋಽಹಂ ಮಯಿ ಜೀವಜ್ಜಡಾತ್ಮಕಃ .
 ಭಾಸಕಶ್ಚಾಪಿ ಭಾಸ್ಯಾತ್ಮಾ ಜನ್ಮಮೃತ್ಯುವಿವರ್ಜಿತಃ .. 75..
 ಅತ್ಯುತ್ತಮಶ್ಚಾಪ್ಯಧರ್ಮೋಽಹಮೇವ
 ಮಹಾನ್ ಯಶಸ್ವೀ ಚ ಕಲಂಕಯುಕ್ತಃ .
 ಸರ್ವಾತ್ಮಕತ್ವಾದಹಮಸ್ಮಿ ಸರ್ವ
 ಏಕೋಽಪ್ಯನೇಕೋಽಸ್ಮಿ ವಿಭಾಸಮಾನಃ .. 76..
 ಮಿತ್ರಸ್ವರೂಪೋಽಪ್ಯಹಮೇವ ಭಾಮಿ
 ಶತ್ರುಸ್ವರೂಪೋಽಪ್ಯಹಮೇವ ರಾಜೇ .
 ಪ್ರಶಂಸಕೋಽಪ್ಯಸ್ಮಿ ಚ ನಿಂದಕರಚ
 ಸ್ವಾತ್ಮಸ್ವರೂಪೋಽಪಿ ಪರಸ್ವರೂಪಃ .. 77..
 ನ ದೃಶ್ಯೋ ನಾವಧಾರ್ಯೋಽಹಂ ಸ್ಮಾರ್ಯಶ್ಚಾಪ್ಯಸ್ಮ್ಯಹಂ ನ ಹಿ .
 ಸಿದ್ಧತ್ವಾನ್ನ ಪ್ರಮಾಣಾನಾಂ ವ್ಯಾಪಾರೋ ಮಮ ಭಾಸಕಃ .. 78..
 ಸರ್ವಾಧಾರಂ ನಿರಾಧಾರಂ ಸರ್ವಮಂಗಲಕಾರಕಂ .
 ವಂದೇ ವಿಶುದ್ಧಮಾತ್ಮಾನಂ ದೇವ ! ತ್ವಾಂ ಹೃದಯಸ್ಥಿತಂ .. 79..
 ಅರೂಪಃ ಸರ್ವರೂಪಸ್ತ್ವಂ ನಿತ್ಯಾನಿತ್ಯಾವಭಾಸಕಃ .
 ಸರ್ವಶಕ್ತಿಸಮಾಪನ್ನಃ ಪ್ರಸನ್ನಸ್ತ್ವಂ ಸದಾ ವಸ .. 80..
 ಮಾಯಾಮೋಹಾದ್ಯಸಂಸ್ಪೃಷ್ಟೋ ಮಾಯಾಮೋಹೈಕಭೂಷಣಃ .
 ಏಕಾಕೀ ಬಹವೋ ಭೂತ್ವಾ ನರ್ತಕೋಽಸಿ ಸ್ಥಿರಃ ಸದಾ .. 81..
 ಅಭಿನ್ನಂ ವೇತ್ತಿ ಯೋ ವಿದ್ವಾನ್ ಸ್ವಾತ್ಮಾನಂಚ ಗುರುಂ ಶಿವಂ .
 ತನ್ನಾಮಿ ಮುಕ್ತಮಾತ್ಮಾನಂ ವಿದ್ಯಾವಿದ್ಯೋಭಯಾತ್ಮಕಂ .. 82..
 ಯದ್ ವಾಂಭಾಮಿ ಮುಹುರ್ಮುಹುಶ್ಚ ಭವಿತುಂ ಜ್ಞಾತುಂ ಯತೇಹಂ ಚ ಯದ್
 .
 ಗಾಢಂ ಗಾಢಮುಪಾಹರಾಮಿ ಸತತಂ ಪೂರ್ತ್ಯೈ ಚ ಯದ್ವಿಭ್ರಮಾತ್ ..
 ತತ್ಸರ್ವಂ ಸ್ವವಿಕಲ್ಪಜಾಲಮಧುನಾ ಹಿತ್ವಾ ಸ್ವರೂಪಂ ನಿಜಂ .
 ಶಾಂತಂ ಶಶ್ವದುಪೈಮಿ ಬೋಧಮಮಲಂ ಸತ್ಯಂ ಶಿವಂ ಸುಂದರಂ .. 83..
 ಯತ್ಪಶ್ಯಾಮಿ ಪುನಃ ಪುನಃ ಪ್ರತಿದಿನಂ ಬೋಧ್ಧಂ ಯತೇಹಂ ಚ ಯದ್
 ಆದಾನಕ್ರಿಯಯಾಽಽಕಲಯ್ಯ ಯದಹೋ ಸ್ಥಾತುಂ ಚಿರಂ ಚೇಷ್ಟಯೇ .
 ತತ್ಸರ್ವಂ ಸ್ವವಿಕಲ್ಪದರ್ಶಿತಮಿದಂ ಸ್ವಲ್ಪಂ ವಿನಾಶೋನ್ಮುಖಂ
 ಹಿತ್ವಾತ್ಮಾನಮುಪೈಮಿ ಶಾಂತಮಮಲಂ ನಿತ್ಯಂ ಶಿವಂ ನಿಷ್ಕ್ರಿಯಂ .. 84..
 ಯದ್ ಯದ್ಭಾತಿ ಮಯಿ ಪ್ರಕಾಶವಪುಷಿ ಸ್ವಚ್ಛೇ ಸ್ವತಂತ್ರೇಽದ್ವಯೇ

ತತ್ತದ್ರಪತಯಾ ವಿಭಾಮಿ ಸತತಂ ದೇಹಾತ್ಮನಾ ಸಂಸ್ಥಿತಃ .
ಹಿತ್ವಾ ಕಾಲಕೃತಾಕೃತೇಶ್ಚ ಕಲನಾಂ ತಿಷ್ಠನ್ ಸ್ವರೂಪೇ ನಿಜೇ
ಸರ್ವಾಧಾರತಯಾಽಥ ಸರ್ವರಹಿತೋ ಭಾಸೇಹಮೇವಾದ್ವಯಃ .. 85..
ದೇಹೋ ನಾಸ್ಮಿ ನ ಚಾಸ್ಮಿ ಮಾನನಿವಹಃ ಶೂನ್ಯೋಽಪಿ ನೈವಾಸ್ತ್ಯಹಂ
ನಿಬೋಧೋಽಸ್ಮಿ ನಿರಜನೋಽಸ್ಮಿ ನಿತರಾಂ ಸಿದ್ಧೋಽಸ್ಮಿ ಸಾಧ್ಯೋ ನ ಹಿ .
ಶಶ್ವಚ್ಛಾಂತಿ ಸಮಾವೃತೋಽಸ್ಮಿ ನಿಯತಿವ್ಯಾಪಾರದೂರೇ ಸ್ಥಿತಃ
ಪೂರ್ಣಃ ಪೂರ್ಣಕಲಾಭಿಹಾರನಿರತಃ ಸ್ವಚ್ಛೋಽಸ್ಮಿ ನಿರ್ವಾಸನಃ .. 86..
ಅಸ್ಮೈವ ಯದಹಂ ನಿತ್ಯಂ ತದ್ಭವನ್ ಭಾಮಿ ಸರ್ವದಾ .
ಶಿವಶಕ್ತ್ಯಾತ್ಮಕೋ ದೇವಃ ಸ್ಥಿರೋ ನಿತ್ಯೋಽಹಮದ್ವಯಃ .. 87..
ಕೇಚಿತ್ ತ್ವಾಮನಿಶಂ ಸ್ಮರಂತಿ ಹೃದಯೇ ರಾಮಾದಿರೂಪಂ ವಿಭುಂ
ಕೇಚಿಜ್ಞೋತಿರುಪಾಸತೇ ಚ ಸತತಂ ಶಾಂತಂ ಪರಂ ಚಿನ್ನಿಭಂ .
ಅನ್ಯೇ ಬ್ರಹ್ಮ ಪರಂ ವಿದಂತಿ ವಿಷಯವ್ಯಾವೃತ್ತಚಿತ್ತಾಸ್ತ್ವಹಂ
ದೇವ ! ತ್ವಾಮಿಹ ನಿತ್ಯಮೇಕಮನಘಂ ಪಶ್ಯಾಮಿ ಸರ್ವಾತ್ಮಕಂ .. 88..
ವಿಭಾತಿ ಯದ್ಯತ್ತದಹಂ ವಿಭಾಭಿ
ವಿಭಾಮ್ಯಹಂ ಯತ್ತದಿದಂ ವಿಭಾತಿ .
ವಿಚ್ಛಿದ್ಯಮಾನಂ ಯದಿದಂತಯಾ ತತ್
ವಿಶ್ರಾಂತಿಮಭ್ಯೇತಿ ಮಯಿ ಪ್ರಕಾಶೈ .. 89..
ಆತ್ಮಾ ಯತ್ರಾತ್ಮನೈವಾಯಂ ಸರ್ವರೂಪೇಣ ಭಾಸತೇ .
ಉಪಾದೇಯಂ ಚ ಕಿಂ ತತ್ರ ಹೇಯಮೇವಾಥವಾ ಭವೇತ್ .. 90..
ಅಸನ್ನಿವೃತ್ತಿಂ ಸದವಾಪ್ತಿಕಾಮಂ
ಕರೋಮಿ ನಾಹಂ ನಿಜಲಾಭತುಷ್ಟಃ .
ನ ಸನ್ನಚಾಸನ್ನಿಜರೂಪಮಾದ್ಯಂ
ವಿಕಲ್ಪಕಲ್ಲೋಲಲಯಾಧಿಗಮ್ಯಂ .. 91..
ಶಿವೋಽವಿಕಲ್ಪಿತಃ ಸ್ವಚ್ಛಃ ಸರ್ವಭಾವಸುನಿರ್ಭರಃ .
ಸ್ವಾತ್ಮಾ ಮುಕ್ತಸ್ಯ ಮುಕ್ತೋಽಪಿ ಶಿವ ಏವಾಸ್ಯಸಂಶಯಃ .. 92..
ಮೇಯಂ ಜ್ಞೇಯಂ ಚ ಮೇ ರೂಪಂ ನ ತತ್ತ್ವಾಜ್ಯಂ ಕದಾಚನ .
ಹೇಯೋಪೇಯಮತಿಶ್ಚಾಜ್ಯಾ ಸ್ವಾತ್ಮವಿಶ್ರಾಂತಿರೋಧಿಕಾ .. 93..
ಸಮೋಽಸ್ಮಿ ವಿಷಮಶ್ಚಾಹಮದೇಹೋ ದೇಹವಾನಪಿ .
ಅನಿತ್ಯೋ ನಿತ್ಯ ಏವಾಸ್ಮಿ ಕ್ರಿಯಾ ಕಾರಕ ಏವ ಚ .. 94..
ಇತ್ಥಂ ನಿಶ್ಚಯ ಸಂಪ್ರಾಪ್ತಃ ಗಾಧಾಗಾಧವಿವರ್ಜಿತಃ .
ಸ್ವರೂಪೇ ಸರ್ವದಾ ತಿಷ್ಠನ್ ಲೋಕೇ ಲೋಕೋ ನ ತಿಷ್ಠತಿ .. 95..
ಏಕಃ ಶಿವಃ ಸರ್ವಮಯಃ (ಸರ್ವವಪುಃ)ಸಮಂತಾದ್

ವಿದ್ಯೋತಮಾನೋ ಮಹತಾಂ ಹಿ ದೃಷ್ಟೌ .
ಯೇಷಾಂ ಹಿ ತೇಷಾಂ ನ ಹಿ ಜನ್ಮಮೃತ್ಯು (ಬಂಧಮೋಕ್ಷೌ)
ಕ್ರೀಡಾಸ್ಥಲೀ ಸಂಸ್ಕೃತಿರೇವ ನೂನಂ .. 96..
ತ್ವಮೇವ ಸರ್ವಸ್ಯ ಹೃದಿ ಸ್ಪುರಂತೀ
ವಿಶ್ವೇಽಪಿ ವಿಶ್ವಾರ್ಥ (ಸರ್ವಾರ್ಥ)ವಿಧಾನಕತ್ರೀ .
ಅತೋಽಭಿಲಷ್ಯನ್ನಪಿ ಕಂಚಿದರ್ಥಂ
ತ್ವಮೇವ ಯಾಚೇ ನ ಹಿ ಕಂಚಿದನ್ಯಂ .. 97..
ಸ್ತುತಃ ಸರ್ವೈರ್ದೇವೈರ್ವಿವಿಧವಚಸಾಭೀಷ್ಟನಿರತೈ-
ಸ್ತಥಾ ಲೋಕೈರ್ಭಾರ್ಯತೈಃ ಸುಖಮಭಿಲಷದ್ಭಿಶ್ಚ ಬಹುಧಾ .
ಸ್ತುತಿವ್ಯಾಜೈಃ ಶಂಭುರ್ವತ ! ನಿಜಕೃತೌ ತೈಸ್ತುನಿಹಿತ-
ಸ್ವಹಂ ಸೇವೇ ದೇವಂ ವರದ ! ವರವಾಂಛಾವಿರಹಿತಃ .. 98..
ತ್ವಮೇವೈಕಃ ಶಂಭೋ ! ಭವವಿಭವರೂಪೋಽಸಿ ಭಗವನ್-
ತ್ವಮಾತ್ಮಾ ತ್ವಂ ದೇವಃ ಸುಹೃದಸುಹೃದೌ ಮೋಕ್ಷನಿರಯೌ .
ಕ್ರಿಯಾ ಜ್ಞಾನಂ ಧ್ಯಾನಂ ತ್ವಮಸಿ ಸಕಲಂ ತತ್ಪಲಮಹೋ
ಸ್ವಯಂ ಸ್ತೋತಾ ಸ್ತುತ್ಯೋ ಭವಸಿ ಪರಮಾನಂದವಲಿತಃ .. 99..
ದೇಹಪ್ರಮಾತೃತಾಂ ತ್ಯಕ್ತ್ವಾ ಹಿತ್ವಾ ಬುದ್ಧಿಪ್ರಮಾತೃತಾಂ
ಪ್ರಾಣಪ್ರಮಾತೃತಾ ಹೇಯಾ ಹೇಯಾ ಶೂನ್ಯಪ್ರಮಾತೃತಾ .
ಏವಂ ಮಿತಾತ್ಮತಾಂ ತ್ಯಕ್ತ್ವಾ ದುಃಖಾಭಾಸವಿಧಾಯಿನನೀಂ
ಅನಿರ್ವಾಚ್ಯೇ ಪದೇ ಸ್ವಚ್ಛೇ ಸ್ಥೇಯಂ ಸ್ವಸ್ಮಿಂಶ್ಚಿದಾತ್ಮನಿ .. 100..
ಲೇಭೇ ಜನ್ಮ ಸುದುರ್ಲಭಂ ದ್ವಿಜಕುಲೇಽಧೀತಾ ಚ ವಿದ್ಯಾಽಖಿಲಾ
ಜ್ಞಾತಂ ಜ್ಞೇಯಮಶೈಷತಃ ಸಮಭವಚ್ಛಾಂತಿರ್ಭವೇ ದುರ್ಲಭಾ .
ದತ್ತಂ ಜ್ಞಾನಮುಪಾರ್ಜಿತಂ ಚ ಸಕಲಂ ಶಿಷ್ಯೇಭ್ಯಃ ಏತನ್ಮಯಾ
ಪೃಥ್ವಿ ! ತ್ವಂ ಭವ ಸುಸ್ಥಿರಾ ತವ ತಮೋದುಷ್ಟಾನ್ನಿಹನ್ಮಾಸುರಾನ್ .. 101..
ಸರ್ವಂ ಯತ್ರಾಸ್ತಿ ಸರ್ವತ್ರ ಸರ್ವಂ ಸಚ್ಚೈಕಮೇವ ಯತ್ .
ತಸ್ಮಿನ್ನಸ್ಮಿನ್ನ ನೇಕಸ್ಮಿನ್ನೇಕಸ್ಮಿನ್ ವಾ ಕ್ರಮಃ ಕುತಃ ..
.. ಇತಿ ಮಹಾಮಹೋಪಾಧ್ಯಾಯ ಶ್ರೀಮದಾಚಾರ್ಯ ಶ್ರೀ ಪಂಡಿತ ರಾಮೇಶ್ವರ
ರೂಢಾ
ಪ್ರಣೀತಃ ಶಿವತತ್ತ್ವವಿಮರ್ಶಃ ಸಂಪೂರ್ಣಃ ..

Proofread by Ruma Dewan

——
Shivatattvavimarshah

pdf was typeset on August 19, 2024

——
Please send corrections to sanskrit@cheerful.com

